



ERITREAN REVOLUTIONARY DEMOCRATIC FRONT

መግለጺ ሰውራዊ ዲሞክራሲያዊ ግንባር ኤርትራ(ሰደግኤ)
ብምክንያት ባሕቲ መስከረም፡ ምጅማር ብረታዊ ተጋድሎና፡

ባሕቲ መስከረም፡ ብረታዊ ተጋድሎና ዝጀመርናላ ዕለት፡ ሎሚ ንመበል 59 ጊዜ ንዝክራ ኣሎና። ውሑዳት ጀጋኑ፡ ብኣጸብዕቲ ዝቐጸራ ዕድመ ዝደፍኦ ጠበናጁ ተሓንጊጦም፡ ናብ ጎቦ ኣዳል ብምድያብ፡ ርጅት ሓርነት ዝወልዑላ ታሪኻዊት ዕለት እያ። እዛ ዕለት ዚኣ፡ ህዝብታትና፡ ሃገራዊ ናጽነቶም ብሰላማዊ ኣገባብ ክኸበረሎም፡ ን20 ዓመታት ዝካየዱዎ ፖሎቲካዊ ቃልሲ፡ ሰማዒ ምስ ሰኣኑ፡ ጎነጻዊ ኣገባብ ቃልሲ 'ሀ' ኣሎም ዝፈለሙላ እያ።

ሕቶ ናጽነት ህዝብታትና፡ ብሰላማዊ ኣገባብ መልሲ ከይህብ ዝሓንገደ ሓይሊ መግዛእቲ፡ ብዝርደኦ ቋንቋ ገጠምካ መሰልካ ዝረጋገጸሉ ባይታ ምጥጣሕ፡ ንኹሉ ኤርትራዊ ዝምልከትኻ እንተነበረ፡ ነዛ ተባዕ ውሳኔ ዚኣ ኣብነት ኮይኖም፡ ብረታዊ ተጋድሎ ብምጅማር ዘበሰሩ ጀጋኑ ሓርበኛታትና፡ ወትሩ ብፉሉይ ክብሪ እንዝክረላ ታሪኻዊ ዕለት ወን እያ። ብዕጥቂ ዝተሰነዩ ናጽነታዊ ተጋድሎና፡ ኣብዛ ክብርቲ ዕለት ዚኣ 'ታተ' ክብል ምጅማርን ብዓወት ምዝሰሙን፡ ሕማም መርዘን ዝሓዞም፡ 'ኣንድነታውያን' ክብሪ ናይዛ ታሪኻዊት ዕለት ከዋርዱ፣ ዝተሓንገጡቶም ዕላማታት ጸለሎ ክቐብኡ ላሕ ክብሉ ይረኣዩ ኣሎዉ። ይኹንምበር፡ ህዝብታትና ከም ብሌን ዓይኖም ዝርእዩዎ ናጽነትን ልዑላውነት ሃገርም ንምጭባጥ፡ ማዓንጥኦም ኣስጠዎም፣ ከቢድ መስዋእቲ ክኸፍሉ፡ ዝተበገሱላ ዕለት ብምጃና፡ ኣብ ታሪኽም ብወርቂ ቀለም ተጻሒፋን ደሚቓን እትነብር እያ።

ዝኸበርኩም ህዝብታት ኤርትራን ደለይቲ ዲሞክራሲያዊ ለውጢ ፖሎቲካዊ ሓይልታትናን፡ ሎሚ ባሕቲ መስከረም፡ ምጅማር ብረታዊ ተጋድሎና ክኸብር እንከሎና፡ ኣብ ፍሉይ ተኣፋፊ ኩነታት ኮይና ኢና። ኣብዛ ዕለት ዚኣ ዝተወለዐት ቁልዒ ሓርነት፡ ከም ማዕበል ሃልሃል ኢላ፡ ንባዕዳዊ መግዛእቲ ኢትዮጵያ ብምውጋድ፡ ብ24 ጉንቦት 1991 ዓ.ም.፡ ኤርትራ፡ መሬታ፣ ሰማያን ባሕራን፡ ሓራ ዝኾነት ሃገር ክትከውን ከምዝበቅዐት ርግጽዮ። ድሕሪ ክልተ ዓመት ድማ፡ ብመንገዲ ሪፈረንደም ናጽነታን ልዑላውነታን ዘረጋገጸት ሃገር ኮይና እያ። ባንዴራ ኣድማ፡ ኣብ ኣህጉራውን ዓለም-ለኻውን መድረኻት ክብ ኢላ ትንብልበል ኣላ። እዚ ዓወት ዚ፡ ፍረ ማእለያ ዘይብሉ ኩሉ-መዳያዊ መስዋእትነትና እዩ። ወትሩ ክንዕቅዕ ይግባእ። ይኹንምበር፡ ኤርትራ ከም ናጽን ልዑላዊትን ሃገር፡ ኣብ ኢድ ደቃ ምስ ኣተወት፡ ኣብ ትሕቲ ሃገራዊ ቅዋም፡ ብህዝብታታ ዝተመረጸ መንግስቲ ክትማሓደር ኣይበቅዐትን።

ሃገራዊ ሓርነት ኣብ ምርግጋጽ ብልዕልነት ዝመርሖ፡ ውልቀ መላኺ ኢሳያስ ምስ ጉጅልኡ፡ ፖሎቲካዊ ስልጣን ሃገር ንበይኑ ብሒቲ፡ እነሆ ሃገርና ኣብ ሕሉፍ ታሪኻ ርእያቶ ዘይትፈልጥ፡ ኩሉ-መዳያዊ ዕንወት ክወርዳ ይገብር ኣሎ። እቶም ምእንቲ ሃገራዊ ናጽነቶም ዝተጋደሉ፣ መስተንክር ጅግንነታዊ ቃልሲ ኣካይዶም፣ ከቢድ መስዋእትነት ከፊሎም ሃገርም ሓራ ዝገበሩ፣ ብመንገዲ ሪፈረንደም ናጽን ልዑላዊትን ክትከውን ዘብቅዑ ህዝብታትና፡ ኩሎም ሰብኣውን ዲሞክራሲያውን መሰላቶም ተሓሪሞም፣ ፍትሒ ተጎዕጹ፣ ማሕበረ ቁጠባዊ ሂወቶም ኣንቆልቀሉ፣ ሃገሩ እሾኽ ዝኾነቶ ዜጋ፡ ናብ ስደት ክውሕዝን ግዳይ ማእሰርትን መቐዘፍትን ክኸውን ዝተገደደላ ሃገር ኮይና ኣላ። ኣብ ዓዲ ዘሎዉ ድማ፡ ርእዕም ኣድኒኖም፡ ትሕቲ ህሉዋትን ልዕሊ ሙውታንን ዝኾነ ሂወት ከሕልፉ ዝተገደዱላ ምድረ-ሲኦል ሃገር ኮይናላ።

ፖሎቲካዊ ስልጣን ሃገር ብሒቲ ዝተቐጸጸረ፡ ርእሱ-ፋሽስት ኢሳያስ ምስ ጉጅልኡ፡ ትምክሕተኛን ኣስፋሕፋሕን ባህርያቱ ደፊኡዎ፡ ምስ ኩሎም ብምድሪ ዝዳወቡና ሃገራትን፡ ብባሕሪ ትዋሰነና ሃገረ የመንን ኩናት ጸሕፊቲና፡

ንሃገርን ህዝብን ኤርትራ፡ ንክቢድ ሰብአውን ማሕበረ-ቁጠባውን ዕንወት አቃሊዑ፡ ዝግረጩም በሰላ ክሳብ ሎሚ መሊኡ ዘይሓወየሉ ኩነታት ንርከብ።

ዝኸበርኩም ህዝብታትና፡ ብካዊሕን መሪርን ብረታዊ ተጋድሎና ሓሊፉ፣ ብሰፊሕን ወሳኝን ተሳትፎ ህዝብታትና ተሰንዩ፣ ናብ ስልጣን ዝበቐዐ ጉጅለ ኢሳያስ፡ ተገልቢጦ ካብቶም ዝሰግርናዮም ባዕዳውያን ገዛእቲ ብዝኸፍኡ፡ ናብዚ ውድቀትዚ እናሸመመና ምምጽኡ፡ ሕንቅል-ሕንቅሊቲይ ኮይኑና ጸኒሑ እዩ። ኣብዚ እዋንዚ ግን፡ እቲ ተሓቢኡ ዝነበረ ሓቀኛ መንነት ናይዚ ጉጅለዚ፡ ኣብ ዝተቐልጠሉ እዋን ንርከብ። ነዚ ምስጢርዚ ድማ፡ "ስምምዕ ሰላም" ርእሰ-ፋሽስት ኢሳያስን ዶ/ር ኣብይ ኣሕመድን፡ ሕርሕራይ ገይሩ ናብ ቃልዕ አውጺኡዎ ኣሎ።

ርእሰ-ፋሽስት ኢሳያስ፡ ካብ ጽባሕ ሓርነት ጀሚሩ፡ ንህላወ ፖሎቲካዊ ውድባት ብእዉጅ ክሓዱ፤ ናይ ተጋድልትን ኣካለ ስንኩላንን ማሕበረ-ቁጠባዊ ሕቶታት ብሓይሊ እናጨፍለቐ ዝመጸ፡ ብሃውሪ ወይ ብተራ ጭካኔ ኣይኮነን። ንይምሰል ረቐቐ፣ ተዘትዮሉ፣ ጸዲቐ ተባሂሉ ዝተአወጀ ሃገራዊ ቅዋም፡ ኣብ ስራሕ ከይወግል ኣብ ከብሒ ክጥቅርን ውዲሉ ሓዲሩ ድማ፡ 'ሞይቱ እዩ' ተባሂሉ መርድእ ዝተነገረሉ፡ ብዘይ ዕላማ ኣይነበረን። ናይ ህዝብታትና ውሽጣዊ ተቐውሞን ዒምዒምታን ንምብርግን፡ እናሓለፈ ምስ ሳሪባብቲ ሃገራት እናተሳሓሓበ ደማዊ ኩናት ዝኣነደ፡ ማሕበረ ቁጠባዊ ዓቕምታቶም ብምዕናው፣ ሃገራዊ ሓድነቶም ብምዝራግ፣ ክብረታቶም ብምብሕጻግ፣ ንዶቶም ኣዕሪቡ፡ ንመሰላቶም ርእሶም ኣቕኒደም ዘይሚኒቱ፡ ከም እንሰሳ ናብ ዝደፍኦም ዘምርሑ ክኾኑሉ፡ ዝግለመ እዩ። እነሆ እቲ ኣብ ውሽጢ መሪሕነት ህ.ግ.፡ ቅልቅል-ህልም ክብል ዝጸንሐ ሕቡእ ናይ ክድዓት ዝምባለ፡ ማዓልቲ ኣኸሊ ኣብ ዓባይቲ መድረኻትን ሚድያታትን፡ ብዓውታ ክድርጓሕ ዝሰማዕናሉ እዋን እዩ፤ ንኤርትራ ናብ ኢትዮጵያ ብምጽንባር፡ ንጉሰ ነገስት ክኸውን፡ ካብ ዘለዎ ሕልሚ ዝብገስ ምዃኑ ድማ፡ ከም ጸሓይ ቀትሪ፡ ኳዕ ኢሉ በሪሁ ኣሎ።

ዝኸበርኩም ህዝብታት ኤርትራ፡- እቲ ካብ ቅድሚ ክልተ ዓመት ፈረቓን ጀሚሩ ኣብ ኢትዮጵያ ናይ ፌደራል ስልጣን ጨቢጦ ዘሎ ጉጅለን፡ እቶም ካብ ዝተቐበሩዎ ጉድጓድ ሓመዶም ነገሬም ዝተንበኡ ሓይልታት ትምክሕቲ ኢትዮጵያን፡ ምስ ርእሰ-ፋሽስት ኢሳያስ ተሻሪኾም ዝተፈላለዩ ውዲታት እናፈሓሱ፡ ናጽነትናን ልዑላውነትናን ንምሕካሕ ላዕልን ታሕትን ኣብ ዝብሉሉ እዋን ንርከብ። ላዕለዎት ሰብ-ስልጣን ፌደራል ኢትዮጵያ፡ ብመራሒኦም ዶ/ር/ ኣብይ ኣሕመድ፡ ውሳኔ ኮምሽን ዶብ ብዘይ-ቅድመ ኩነት ኣብ ባይታ ከትግበር፡ ስምምዕ ሰላም ዝተፈራረመ'ኳ እንተኾነ፡ ሕቡእ ዕላምኦም፡ ንኤርትራ ናብ ኢትዮጵያ ምጽንባር ብምዃኑ፡ ጉዳይ ምምልካት ዶብ ክሰግሩዎ እናሰርሑ ጸኒሖም ኣሎዉ። ሕሉፍ-ሓለፉ፡ ሃገራዊ ናጽነትና ንምጭባጥ፡ ን30 ዓመታት ዘካየድናዮ ብረታዊ ተጋድሎን ዝኸፈልናዮ ከቢድ መስዋእትን፡ "ኪሳራ እዩ ነይሩ፤ እቲ ዝፈሰሰ ደም ድማ የሕዝኒ" ብምባል፡ ዶ/ር/ ኣብይ ኣሕመድ፡ ምስ ፖሎቲካዊ ውድባት ተቐውሞ ሃገሩ ኣብ ዘካየደ ርክብ ክገልጽ ተኸታቲልናዮ ኢና። እዚ መደረዚ ድማ፡ ናይቶም ንኤርትራ ምስ ኢትዮጵያ ብምጥባቕ፡ ኣብ ማእከል ዓባይቲ ከተማታቶም ኣብ ካርቶናት ዝሰቐሉን፡ ናይ ሓደ-ሓደ ጋዜጠኛታት ሰንካም መልእኽትን መቐጸልታ ብምዃኑ፡ እቲ ኣብ ልዕሊ ሃገርና ኣንጸላልዩ ዘሎ ሓደጋ ኣዝዩ ዝዚፍ ምዃኑ ክንግንዘብ ዘኸእለና እዩ።

ስለዝኾነውን፡ ባሕቲ መስከረም ምጅማር ብረታዊ ተጋድሎና፡ ሎሚ ኣብ መበል 59 ዓመት ክንዝክራ እንከሎና፡ ኣብ ኣዝዩ ተኣፋፊ እዋን ኮይና ኢና። ፖሎቲካዊ ሓይልታት ኤርትራ፡ ክሳብ ሎሚ፡ ብዝተወደበ ይኹን ብተናጸል፣ ተቐራሪብና ወይ ድማ ተፈናቲትና፣ ክነካይዶ ዝጸናሕና ተጋድሎ፡ ናጸን ልዑላዊትን ኤርትራ፡ ከም ዉሁብ ኣብ ኢድ ህዝብታታ ምህላዎ ብምእማን፡ ዕምሪ ምሕደራ ምልኪ ገባቲ ስርዓት ኢሳያስ ንምሕጻር እዩ ነይሩ፤ ኣብ ልዕሊ መቐብሩ ድማ፡ ኣብ ትሕቲ ሃገራዊ ቅዋም፡ ብህዝቢ ዝተመረጸ መንግስቲ ተኸልፍና፡ ሃገርናን ህዝብታትናን ብመንገዲ ምዕባለን ሰላምን፡ ንቕድሚት ዝምርሸሉ ኩነታት ንምፍጣር ዝግለመ እዩ ዝነበረ። ይኹንምበር፡ ከም ሓይልታት ተቐውሞ፡ ንእዋናዊ ናይ ሓባር ዕላማታትና ኣብ ምዕዋት፡ ተቐራሪብና ንቃለሰሉ ኩነታት፡ ብኣጋ ብዘይምፍጣርና፡ ብርክት ዝበሉ ወርቃዊ ናይ ለውጢ ዕድላት ከምልቁና ጸኒሖም እዮም። ሎሚ ግን፡ ኣብ ካልእ ዝኸፍኦ ተኣፋፍን ፋሉይን ኩነታት ወዲቐና ንርከብ። ኣብ ልዕሊ እታ ዝርካባ ከም ብሌን-ዓይንና እንርእያ፡ ዋጋ ከቢድ መስዋእትነትን ስንክልናን ጀጋኑና ዝኾነት፡ ናጸን ልዑላዊትን ሃገርና ዘቕነዎ፡ ከቢድ ናይ ክድዓት ሓደጋ ኣንጸላልዩና ኣሎ። ኣብዚ እዋንዚ፡ ነዚ ካብ ምዕቃብ ዝግቢ እዋናዊ ዕላማ ክህልወና ኣይክእልን። እዚ ዕላማዚ ብቐዳምነት ምዕዋት ማለት ድማ፡ ኣብ መጻኢት ኤርትራ፡ ንህዝብታትና ከም ኣማራጺ

ከነቅርብ ተዳሊናሉ ዘሎና፣ ናይ ውልቀ ፖሎቲካዊ ውድባትና ናይ ርሑቕ ዕላማታት፣ ጥጡሕ ባይታ ምፍጣር ማለት እዩ። ስለዝኾነውን፣ ንኩሎም ህዝብታትና፣ ኣብ ጎድንና ብምስላፍ፣ ኣብ ምዕቃብ ናጽነትን ልዑላውነትን ሃገርና ንክዋፈሩ፣ ከም ፖሎቲካዊ ሓይልታት፣ ኣብ ክሊዚ እዋናዊ ዕላማዚ ዘትከለ፣ ሰፊሕ ፖሎቲካዊ ጽላል ውድባትና ምምስራት፣ ንጽባሕ፣ ንድሕሪ ጽባሕ ዘይንብሎ ህጹጽ ዋኒና ክኸውን ይግባእ። ኩሎም እነካይዶም ሓባራዊ ዕማማት ድማ፣ ነዚ ህጹጽ እዋናዊ ሕቶዚ ንምምላስ ዘቕነዑ ክኾኑ ይህልዎም ኢልና ንኣምን።

ውድብና ሰውራዊ ደሞክራሲያዊ ግንባር ኤርትራ(ሰደግኤ) ከም ኣካል ኤርትራዊ ሃገራዊ ግንባር(ኤሃግ)፣ ብመሰረት መጸዋዕታ ዋዕላ ሎንዶን፣ ኣብ ሞንጎ ፖሎቲካዊ ሓይልታት ኤርትራ፣ ሰፊሕ ፖሎቲካዊ ጽላል ውድባትና ንምምስራት፣ ተጀሚሩ ዝነበረ ዘተ፣ ዳግም ተበራቢሩ ክቕጽልን፣ ንምዕዋቱ ኣበርቲዕና ክንሰርሕን፣ ብኢጋጣሚ ታሪኻዊት ዕለትና ባሕቲ መስከረም መጸዋዕታኡ የቕርብ። ውድብና ሰደግኤ፣ እቲ ኣብ ልዕሊ ህዝብታትናን ሃገርናን ኣንጻላልዩ ዘሎ ከቢድ ሓደጋ ኣብ ምዕጻፍ፣ ኣብ ንጹራት እዋናዊ ሓባራዊ ዕላማታት፣ ምስ ኩሎም ደለይቲ ዲሞክራሲያዊ ለውጢ ፖሎቲካዊ ሓይልታትና፣ ዓቕምታቱ ኣወሃሂዱ፣ ናይ ቃልሲ እጃሙ ከበርክት ድሉው ምህላው፣ ብምክንያት ባሕቲ መስከረም ምጅማር ብረታዊ ተጋድሎና የረጋግጽ። ነዛ ክብርቲ ዕለትዚኣ ምክንያት ብምግባር፣ ንመላእ ህዝብታትናን ደለይቲ ዲሞክራሲያዊ ለውጢ ፖሎቲካዊ ሓይልታትናን ዮሃና ይብል።

ኣብ መደምደምታ፣ ውድብና ሰደግኤ፣ ህዝቢ ትግራይ ናይ ገዛእ ርእሱ ዕድል ባዕሉ ዝውስነሉን፣ ባዕሉ ብዝመረጸም ጥራሕ ክማሓደር ዘለዎ ሕገ-መንግስታዊ መሰል ዘረጋግጸሉን፣ 6ይ-መረጃ ንምክያድ ተታሓሒዙዎ ዘሎ፣ ታሪኻውን ወሳኝን ዕማም ብዓወት ክዛዘም፣ ብኢጋጣሚ ዝኸሪ ባዓልና ባሕቲ መስከረም ምጅማር ብረታዊ ተጋድሎና፣ ሰናይ ትምኒቱ ይገልጽ።

ባሕቲ መስከረም ንዘላኣለም ተኸቢራ ትንበር!!
ዝኸርን ክብርን ንኹሎም ጀጋኑ ሰማእታትና!!

ፖሎቲካዊ ቤት-ጽሕፈት፣
ሰውራዊ ደሞክራሲያዊ ግንባር ኤርትራ(ሰደግኤ)
ባሕቲ መስከረም 2020 ዓ.ም.